

**REGIONAL NEWS UNIT
AKASHVANI, GUWAHATI
0000000000**

Date : 04-03-2026

Time : 18-00 Hrs

ASSAMESE EVEN BULLETIN

.....

- ১। অসম লোকসেৱা আয়োগৰ সংযুক্ত প্ৰতিযোগিতামূলক পৰীক্ষাত উত্তীৰ্ণ ২৮৪ গৰাকী প্ৰাৰ্থীক আজি নিযুক্তি পত্ৰ প্ৰদান।
- ২। ৰাজ্যৰ প্ৰান্তে প্ৰান্তে দৌল উৎসৱ আৰু ৰঙৰ উৎসৱ ফাকুৱা উপলক্ষে ব্যাপক উৎসাহ উদ্দীপনা।
- ৩। ৰাইজৰ দলৰ আসন্ন বিধানসভা নিৰ্বাচনৰ বাবে ১১ জনীয়া প্ৰাৰ্থীৰ তালিকা প্ৰকাশ। আৰু
- ৪। টি-২০ বিশ্বকাপ ক্ৰিকেট প্ৰতিযোগিতাৰ প্ৰথমখন ছেমি ফাইনেলত আজি দক্ষিণ আফ্ৰিকা আৰু নিউজিলেণ্ড মুখামুখি।

000000

২০২৪ বৰ্ষৰ সংযুক্ত প্ৰতিযোগিতামূলক পৰীক্ষাৰ জৰিয়তে অসম অসামৰিক সেৱা আৰু অন্যান্য সংলগ্ন সেৱাৰ বাবে নিৰ্বাচিত ২৮৪ গৰাকী প্ৰাৰ্থী আৰু ফৰেণচিক বিজ্ঞান সঞ্চালকালয়ত বৈজ্ঞানিক বিষয়া হিচাপে নিৰ্বাচিত পাঁচগৰাকী প্ৰাৰ্থীক আজি নিযুক্তি পত্ৰ প্ৰদান কৰা হয়। এই উপলক্ষে আজি শ্ৰীমন্ত শংকৰদেৱ কলাক্ষেত্ৰৰ শ্ৰীশ্ৰী দামোদৰদেৱ আন্তৰ্জাতিক প্ৰেক্ষাগৃহত আয়োজিত অনুষ্ঠানত মুখ্যমন্ত্ৰী ড° হিমন্ত বিশ্ব শৰ্মা মুখ্য অতিথি হিচাপে উপস্থিত থাকে। মুখ্যমন্ত্ৰীগৰাকীয়ে এই অনুষ্ঠানতে স্বাগত সতীৰ্থ প'ৰ্টেলৰ দ্বিতীয় পৰ্যায়ৰ অধীনত পাৰস্পৰিক বদলিকৰণ পত্ৰ বিতৰণ কৰি পূৰ্বৰ তুলনাত বৰ্তমান বদলিকৰণ প্ৰক্ৰিয়া যথেষ্ট সৰল হৈ পৰিছে বুলি মন্তব্য কৰে।

বাইট (চি এম)

উল্লেখযোগ্য যে নৱনিযুক্ত বিষয়াসকলে যাতে সমাগত নিৰ্বাচনৰ অভিজ্ঞতা লাভ কৰিব পাৰে, তাৰপ্ৰতি লক্ষ্য ৰাখি তেওঁলোকক নিৰ্বাচনৰ পূৰ্বে নিযুক্তি পত্ৰ প্ৰদান কৰা হয়। আজিৰ অনুষ্ঠানতে মুখ্যমন্ত্ৰীয়ে ৰাজ্যৰ বন বিভাগৰ বাবে ১৪৩ খন নতুন বাহন মুকলি কৰে। অনুষ্ঠানত পঞ্চায়ত আৰু গ্ৰামোন্নয়ন আদি বিভাগৰ মন্ত্ৰী ৰণজিত কুমাৰ দাস, বিত্তমন্ত্ৰী অজন্তা নেওগ, জনস্বাস্থ্য কাৰিকৰী আদি বিভাগৰ মন্ত্ৰী জয়ন্ত মল্লবৰুৱা, কৃষিমন্ত্ৰী অতুল বৰা, ৰাজহ আৰু দুৰ্যোগ ব্যৱস্থাপনা আদি বিভাগৰ মন্ত্ৰী কেশৱ মহন্ত আৰু পাৰ্বত্য অঞ্চল উন্নয়ন আদি বিভাগৰ মন্ত্ৰী যোগেন মহন উপস্থিত থাকে।

000000

ৰাজ্যৰ প্ৰান্তে প্ৰান্তে আজি দৌল উৎসৱ আৰু ৰঙৰ উৎসৱ ফাকুৱা উপলক্ষে উৎসাহ উদ্দীপনাই বিৰাজ কৰিছে। সত্ৰনগৰী বৰপেটা, গুৰুজনাৰ জন্মস্থান বটদ্ৰৱা আৰু মাজুলীৰ সত্ৰসমূহত আধ্যাত্মিক ৰীতি-নীতি তথা আনন্দ উৎসাহেৰে দৌল উৎসৱ পালন কৰা হৈছে। গুৱাহাটী মহানগৰীৰ বিভিন্ন স্থানত জনসাধাৰণে ফাকু গুৰি আৰু ৰং সানি ফাকুৱাৰ আনন্দ উপভোগ কৰিছে।

মহাপুৰুষ শ্ৰীমন্ত শংকৰদেৱৰ জন্মস্থান বটদ্ৰৱাত গুৰুজনাই প্ৰায় ৫০০ বছৰ পূৰ্বে আৰম্ভ কৰা পৰম্পৰাৰ সৈতে সংগতি ৰাখি পাঁচদিনীয়া কাৰ্যসূচীৰে দৌল উৎসৱৰ আয়োজন কৰা হৈছে। আজি গোঁসাই ফুৰোৱা কাৰ্যসূচী সম্পন্ন হয়। বিশ্বনাথ জিলাৰ অন্তৰ্গত গহপুৰৰ ধেণুধৰাৰ দৌল মন্দিৰত দুদিনীয়াকৈ আয়োজিত দৌল মহোৎসৱৰ আজি দ্বিতীয় দিনা গোঁসাই ফুৰোৱা আৰু দৌলযাত্ৰা কৰা হয়।

মাজুলীৰ সত্ৰসমূহতো আধ্যাত্মিক পৰম্পৰা বৰ্তাই ৰাখি ফল্গুৱাৰ আৰু ফাকুৱা পালন কৰা হৈছে।

শিলচৰত ৰাজ্যপাল লক্ষ্মন প্ৰসাদ আচাৰ্যই আচাম ৰাইফলছৰ জোৱানসকলৰ সৈতে ফাকুৱাৰ আনন্দ উপভোগ কৰে। তেওঁ শিলচৰত শ্ৰীকোনাত থকা বাহিনীটোৰ শিবিৰত জোৱানসকলৰ বেণু প্ৰদৰ্শন আৰু গোৰ্খা জোৱানসকলৰ সাংস্কৃতিক অনুষ্ঠানো উপভোগ কৰে। সাংবাদিকৰ সৈতে হোৱা কথা বতৰাত ৰাজ্যপালগৰাকীয়ে নিৰাপত্তা বাহিনীৰ জোৱানসকলৰ সৈতে উৎসৱৰ আনন্দ উপভোগ কৰিব পৰাটো গৌৰৱৰ বিষয় বুলি মন্তব্য কৰে।

০০০০০০

ধেমাজিত কাইলৈ বিজেপিৰ জন আশীৰ্বাদ যাত্ৰা আৰম্ভ হ'ব। গোগামুখৰ পৰা আৰম্ভ হ'বলগীয়া এই যাত্ৰা ধেমাজি, চিচিবৰগাঁও হৈ জোনাই বিধানসভা সমষ্টিত অন্ত পৰিব। এই উপলক্ষে আজি বিজেপিৰ ধেমাজি জিলা সমিতিৰ কাৰ্যালয়ত মন্ত্ৰী ডা० ৰণোজ পেগুৱে সাংসদ প্ৰদান বৰুৱা প্ৰমুখ্যে বিজেপি মিত্ৰজোঁটৰ জিলা সমিতিৰ বিষয়ববীয়াসকলৰ সৈতে এখন সংবাদমেলত ভাগ লয়। ডা० পেগুৱে উন্নয়ন, সু-শাসন আৰু জন কল্যাণৰ ধাৰা অব্যাহত ৰখাৰ বাবে এই যাত্ৰাত সকলো নাগৰিকক অংশগ্ৰহণ কৰিবলৈ আহ্বান জনায়।

বাইট (ডা० ৰণোজ পেগু)

জন আশীৰ্বাদ যাত্ৰাৰ পৰিপ্ৰেক্ষিতত ধেমাজি আৰক্ষীয়ে কাইলৈ যান-বাহন চলাচলৰ ক্ষেত্ৰত কেতবোৰ নিৰ্দেশনা জাৰি কৰিছে। সেই অনুসৰি ধেমাজি, গোগামুখ আৰু লখিমপুৰ অভিমুখী জোনাই আৰু চিলাপথাৰৰ ফালৰ পৰা অহা বাহনসমূহ পুৱা ৮ বজাৰ পৰা কোলাজন-ঢকুৱাখনা সংযোগী পথেৰে যাবলৈ নিৰ্দেশ দিয়া হৈছে। একেদৰে গোগামুখৰ পৰা ধেমাজি, জোনাই আৰু চিলাপথাৰলৈ যোৱা বাহনসমূহক ঢকুৱাখনা পথ ব্যৱহাৰ কৰিবলৈ আহ্বান জনোৱা হৈছে। ইপিনে আশীৰ্বাদ যাত্ৰাত অংশগ্ৰহণৰ বাবে অহা লোকসকলক তেওঁলোকৰ বাহনসমূহ আন্তঃজিলা বাছ আস্থান, তেলিজন ডি আৰ ডি এ চৌহদ, ধেমাজি ক'ৰ্ট ফিল্ড, ধেমাজি মহাবিদ্যালয়ৰ খেলপথাৰ, পুৰণি বাছ আস্থান আৰু ৰংছটিওৱা পথাৰকে ধৰি নিৰ্ধাৰিত স্থানত পাৰ্কিং কৰিবলৈ কোৱা হৈছে।

০০০০০০

বাইজৰ দলে আসন্ন বিধানসভা নিৰ্বাচনৰ বাবে ১১ জনীয়া প্ৰাৰ্থীৰ তালিকা প্ৰকাশ কৰিছে। এই অনুসৰি বমেন চন্দ্ৰ বৰঠাকুৰে জালুকবাৰীত, ড° জ্ঞানশ্ৰী বৰাই মৰিয়নি সমষ্টিত, লক্ষ্যজ্যোতি গগৈয়ে ডিগবৈত, আজিজুৰ বহমানে দলগাঁৱত আৰু মেহবুব মুকতাৰে ধিং সমষ্টিত প্ৰতিদ্বন্দিতা কৰিব।

উল্লেখযোগ্য যে কংগ্ৰেছে কালি ৪২ গৰাকী প্ৰাৰ্থীৰ প্ৰথমখন তালিকা প্ৰকাশ কৰে। প্ৰদেশ কংগ্ৰেছৰ সভাপতি তথা সাংসদ গৌৰৱ গগৈ যোৰহাটৰ, মীৰা বৰঠাকুৰ দিছপুৰৰ প্ৰাৰ্থী হ'ব। বাতুল পাটোৱাৰীক টিহু, নাৰায়ণ ভূঞাৰ বিহপুৰীয়া, অশোক শৰ্মাক নলবাৰীত টিকট প্ৰদান কৰা হৈছে। ইয়াৰ উপৰি বঙাইগাঁৱত গিৰিশ বৰুৱা, কমলপুৰত সত্যব্ৰত কলিতা, বৰক্ষেত্ৰীত দিগন্ত বৰ্মন, ছিপাঝাৰত বিনন্দ কুমাৰ শইকীয়া, জাগীৰোডত বুৰুল দাস, হাজো-শুৱালকুছিত নন্দিতা দাস, বকো-ছয়গাঁৱত বমেন সিং ৰাভা, বৰপেটাত মহানন্দ সৰকাৰ, চামগুৰিত তানজিল হুছেইন, বৰচলাত ৰিপুন বৰা, লামডিঙত স্বপন কৰ, সোণাৰীত উৎপল গগৈ, নাজিৰাত দেবব্ৰত শইকীয়া, কৰিমগঞ্জ উত্তৰ সমষ্টিত জাকাৰিয়া আহমেদ, গৌৰীপুৰত আব্দুছ ছ'বাহন আলী সৰকাৰক প্ৰাৰ্থিত্ব প্ৰদান কৰা হৈছে। ৰূপহীহাটত নুৰুল হুদা, জোনাইত ৰাজকুমাৰ মেদক, ডুমডুমাত দুৰ্গা ভূমিজ, মাৰ্ঘেৰিটাত প্ৰতীক বৰদলৈ, চাবুৱা-লাহোৱালত প্ৰাঞ্জল ঘাটোৱাৰ, দুলীয়াজানত ধ্ৰুব গগৈক প্ৰাৰ্থিত্ব প্ৰদান কৰা হৈছে। দলটোৰ শীৰ্ষ নেতৃত্বই নাহৰকটীয়াত প্ৰণতি ফুকন, মাজুলীত ইন্দ্ৰনীল পেগু, টীয়কত পল্লৱ শইকীয়া গগৈ, শিলচৰত অভিজিৎ পল, বোকাৰাজানত ৰতন ইংতিক প্ৰাৰ্থিত্ব প্ৰদান কৰিছে।

০০০০০০

ৰাজ্যৰ ৰে'লযাত্ৰীসকলৰ সুবিধাৰ প্ৰতি লক্ষ্য ৰাখি ৰে'ল মন্ত্ৰালয়ে উত্তৰ-পূব সীমান্ত ৰে'লৱেৰ অধীনত ৰাজ্যত কেইবাটাও ষ্টেচনত নতুনকৈ ২৮ খন ৰে'লগাড়ী ৰখাবলৈ পৰীক্ষামূলকভাৱে অনুমতি প্ৰদান কৰিছে। সেই অনুসৰি এতিয়াৰে পৰা দিল্লী-কামাখ্যা -ব্ৰহ্মপুত্ৰ মেইল টিহু ৰে'ল ষ্টেচনত ৰ'ব। একেদৰে কন্যাকুমাৰী-ডিব্ৰুগড় বিবেক এক্সপ্ৰেছ অভয়াপুৰী ষ্টেচনত, নিউ জলপাইগুৰি-গুৱাহাটী বন্দে ভাৰত এক্সপ্ৰেছ বৰপেটা ৰোড ষ্টেচনত, কামাখ্যা-আনন্দবিহাৰ নৰ্থ ইষ্ট এক্সপ্ৰেছৰ লগতে তাম্ৰাৰম-শিলঘাট টাউন নগাঁও এক্সপ্ৰেছ বিজনী ষ্টেচনত ৰখোৱা হ'ব। একেদৰে কলকাতা-চিৰাং এক্সপ্ৰেছ চাপৰ ষ্টেচনত, ডিব্ৰুগড়-নতুন দিল্লী ৰাজধানী এক্সপ্ৰেছ ডিফুত, নিউ তিনিচুকীয়া-অমৃতসৰ এক্সপ্ৰেছ দুলীয়াজানত, নিউ দিল্লী-গুৱাহাটী ৰাজধানী এক্সপ্ৰেছ ফৰকাটিঙত ৰ'ব। এই পদক্ষেপে ষ্টেচনকেইটাৰ সমীপৰ অঞ্চলসমূহৰ জনতাক বিশেষভাৱে উপকৃত কৰিব বুলি আশা কৰা হৈছে।

০০০০০০

নাহৰকটীয়া বিধানসভা সমষ্টিৰ অন্তৰ্গত মেৰবিলৰ ঐতিহাসিক বাৰেঘৰ সত্ৰত নৱনিৰ্মিত অতিথিশালা আজি স্থানীয় বিধায়ক তৰংগ গগৈয়ে উদ্বোধন কৰে। ১৫ লাখ টকা ব্যয় সাপেক্ষে এই অতিথিশালা নিৰ্মাণ কৰা হৈছে। বিধায়কগৰাকীয়ে অতিথিশালাটো উদ্বোধন কৰি কয়, যে দূৰদূৰণিৰ পৰা অহা ভক্তিপ্ৰাণ ৰাইজৰ বাবে অতিথিশালাত থকা-খোৱাৰ সু-ব্যৱস্থা কৰা হৈছে।

০০০০০০

ত্ৰিপুৰাৰ দুগৰাকী জ্যেষ্ঠ নাগৰিক ক্ৰমে ৬৬ বছৰীয়া চন্দন ভৌমিক আৰু ৫৯ বছৰীয়া অজয় কুমাৰ সাহাই আগৰতলাৰ পৰা তামিলনাডুৰ কন্যাকুমাৰীলৈ ৫ হাজাৰ ৩০০ কিলোমিটাৰৰ চাইকেল যাত্ৰা সফলতাৰে সম্পূৰ্ণ

কৰিছে। দুয়োগৰাকী জ্যেষ্ঠ নাগৰিকে যোৱা ৫ জানুৱাৰীত যাত্ৰা আৰম্ভ কৰে আৰু পহিলা মাৰ্চত কন্যাকুমাৰীত উপস্থিত হয়। আগৰতলাৰ চাইক্ল'হোলিক ক্লাৰে প্ৰকাশ কৰা মতে, প্ৰাকৃতিক সম্পদ আৰু পৰিবেশৰ সংৰক্ষণৰ প্ৰতি সজাগতা সৃষ্টিৰ উদ্দেশ্যে এই কাৰ্যসূচী গ্ৰহণ কৰা হয়। ০

০০০০০০

টি-টুৱেণ্টি বিশ্বকাপ ক্ৰিকেট প্ৰতিযোগিতাৰ আজি কলকাতাৰ ইডেন গাৰ্ডেনছত হ'বলগীয়া প্ৰথমখন ছেমি ফাইনেলত দক্ষিণ আফ্ৰিকা নিউজিলেণ্ডৰ বিৰুদ্ধে অৱতীৰ্ণ হ'ব। খেলখন সন্ধিয়া ৭ বজাত আৰম্ভ হ'ব। মুম্বাইৰ ৱাংখেড়ে ষ্টেডিয়ামত হ'বলগীয়া প্ৰতিযোগিতাৰ দ্বিতীয়খন ছেমি ফাইনেলত কাইলৈ ভাৰত আৰু ইংলেণ্ড মুখামুখি হ'ব। অহা ৮ মাৰ্চত আহমেদাবাদৰ নৰেন্দ্ৰ মোদী ষ্টেডিয়ামত প্ৰতিযোগিতাৰ ফাইনেল খেলখন অনুষ্ঠিত হ'ব।

০০০০০

:: সমাপ্ত ::